

Title: Need to install high-power TV transmitters in high altitude remote areas of Shimla Parliamentary Constituency, Himachal Pradesh.

डॉ. कर्नल (सेवानिवृत्त) धनीराम शांडिल्य (शिमला) : उपाध्यक्ष महोदय, मैं आपका ध्यान हिमाचल प्रदेश में शिमला संसदीय निर्वाचन क्षेत्र के दूर-दराज के क्षेत्रों की दूरदर्शन सुविधाओं से संबंधित समस्याओं की ओर आकृष्ट करना चाहता हूँ। मान्यवर, इस क्षेत्र की भौगोलिक व प्राकृतिक परिस्थितियों के कारण आम जीवन कठिन है। दूसरी ओर इस क्षेत्र के कर्मठ, भोले-भाले, कृषि व फल-उत्पादन से जुड़े किसान वर्ग को आधुनिक कृषि के कार्यक्रमों का दूरदर्शन द्वारा लाभान्वित न हो पाना, अपने आप में एक विसंगति है और एक प्रकार की विकट समस्या बन गई है।

महोदय, शिमला दूरदर्शन केन्द्र से जो कार्यक्रम प्रस्तुत किया जाता है, उसका अवलोकन भी संतोषजनक नहीं है। इन सारी समस्याओं का समाधान तभी संभव होगा यदि आधुनिकीकरण की प्रक्रिया में तेजी लाई जाए और दूरदर्शन की व्यवस्था को सक्षम बनाने हेतु आधुनिक प्रणाली के शक्तिशाली ट्रांसमीटर डिश एंटीना व 'टॉवर' लगाए जाएं ताकि इन दुर्गम क्षेत्रों में दूरदर्शन का अवलोकन हो सके। आपके माध्यम से मैं केन्द्रीय सरकार से आग्रह करूंगा कि शिमला क्षेत्र के ऊंचाई वाले इलाके जैसे खड़ा पत्थर, सोलन के बाड़ी धार व सिरमौर में चूड़धार जैसे क्षेत्रों पर शक्तिशाली ट्रांसमीटर व डिश एंटीना शीघ्रातिशीघ्र लगा दिये जाएं।